

■ **Імпартазамяшчэнне**

# ГРЫБЫ ЛЮБЯЦЬ РУКІ

У Шчучыне будуюцца буйная фабрыка па вырошчванні шампіньёнаў

Гэта не першая спроба наладзіць па Прынёманні вытворчасць гэтых грыбоў. Некалькі захадаў было зроблена ў Гродзенскім раёне. Тут прадпрымальніку была выдзелена зямля і складзены інвестдагавор. Але справа ў рэшце рэшт зайшла ў тупік. Такі ж лёс напаткаў і яшчэ адзін аналагічны праект. Таму чарговую прапанову з боку расійскага інвестара абласныя ўлады сустрэлі з сумненнем.

— Так, сітуацыя з папярэднімі праектамі мне вядома, — адразу заўважыў дырэктар кампаніі «ЛОГАЛ-БИО» **Аляксандр АЛЕЙНІКАЎ**. — Мы ж укладваем сур'ёзныя інвестыцыі — во-сем мільёнаў рублёў — і маем намер замяніць увесь імпарт шампіньёнаў у рэспубліцы.

Фабрыка будуюцца, і даволі хуткімі тэмпамі. Першая чарга будзе запушчана значна раней за праектны тэрмін. Урачыстае адкрыццё прымеркавана да Дня незалежнасці нашай краіны.

— Мы выйшлі на будаўнічую пляцоўку першага кастрычніка мінулага года, і сёння ўжо зроблена каля 80 %, — расказаў суразмоўнік. — У нас запушчана ўласная кацельня, загадзя пракладзены інжынерныя камунікацыі. Мы пачалі з інфраструктуры, правялі пад'язныя дарогі, электрыку.

Такі падыход, лічыць інвестар, палова поспеху. Нельга прыйсці на пляцоўку і потым збіраць паперы, узгадняць і чакаць выніку. Вялікае значэнне мае і дапамога мясцовых улад. Інвестару аказваецца значная падтрымка, паведамлілі ў аддзеле эканомікі Шчучынскага райвыканкама. Асабліва, што датычыцца афармлення тэхнічнай дакументацыі. Інвестара тут добра ведаюць, бо гэта другі праект, які кампанія



рэалізуе на тэрыторыі раёна. Першым стала сонечная электрастанцыя, яна пачала дзейнічаць два гады таму.

Для новага аб'екта прапанавалі базу былога аэрадрома. Пад фабрыку адвалі чатыры гектары. На гэтым участку будуць узведзены два даволі буйныя модулі. Мяркуецца, што праект акупіць сябе за 4,5 года.

Дарэчы, да новай справы інвестар прыйшоў падрыхтаваны. Па словах Аляксандра Алейнікава, яны 1,5 года вывучалі вопыт польскіх партнёраў, наведалі шматлікія фабрыкі. Між іншым, Польшча лічыцца самым буйным вытворцам шампіньёнаў у Еўропе. На фабрыцы ў Шчучыне будуць задзейнічаны менавіта новыя тэхналогіі з сістэмай кандыцыянавання. З Польшчы будзе пастаўляцца і кампост з міцэліямі — глеба для вырошчвання грыбоў. Кампост пасля збору ўраджаю поўнаццю аднаўляецца, але скарыстаны таксама не трапіць у адходы. Яго бясплатна аддадуць сельгаспрадпрыемствам для выкарыстання ў якасці ўгнаення.

Першая закладка сыравіны запла-навана на другую палову ліпеня, а ўраджай паспее менш чым за месяц, —

адзначае Аляксандр Алейнікаў. — Гандляваць плануем на тэрыторыі Мытнага саюза, у асноўным будзем адпраўляць у Расію. Спадзяёмся, што і ў Беларусі павысіцца попыт на карысны грыб, Да-ступным коштам будзем развіваць гэту культуру на айчынным рынку.

Пасля таго як увесь комплекс пачне дзейнічаць, магутнасць яго складзе 2,5 тысячы тон грыбоў у год. Адзначым, што многія віды работ па тэхналогіі не патрабуюць працоўных рук, напрыклад, загрузаць кампост будзе спецыяльны камбайн, тэмпературу і вільгасць забяспечаць кліматычныя ўстаноўкі, паліў будзе аўтаматычны. А вось збор грыбоў — толькі ўручную. Спецыяльныя машыны могуць збіраць грыбы для перапрацоўкі, а каб данесці свежы прадукт да спажыўца, неабходны рукі, пераважна жаночыя. Замежны вопыт паказаў, што лепшыя спецыялісты па зборы грыбоў — менавіта жанчыны. Шанц атрымаць работу з'явіцца для многіх жыхароў Шчучына і наваколля. Тут будзе створана 100 працоўных месцаў.

**Маргарыта УШКЕВІЧ**

■ **Нерухомасць**

## Амаль 10 млн USD за 16 га

Участак рынку «Лебядзіны» прададзены пад будаўніцтва жылля за 20 мільёнаў рублёў

У Мінскім гарадскім цэнтры нерухомасці адбыліся таргі па продажы зямельнага ўчастка па вуліцы Ціміразева. Зямля плошчай 16,3 гектара, на якіх ужо шмат гадоў працуе «Лебядзіны» і плодаагароднінныя рынкі, прададзена малавядомай кампаніі ТАА «Сетко Інтэрнэшнл».

Выніковая сума аўкцыёну — 20 мільёнаў рублёў. Пераможца павінен будзе запраектаваць увесь участак каля заказніка «Лебядзіны» — усе 16,3 гектара.

Канцэпцыя праекта «Жылы комплекс з аб'ектамі сацыяльна-грамадскага прызначэння па вул. Ціміразева» прадугледжвае будаўніцтва малапавярховай жыллой забудовы з паніжэннем паверхавасці ў бок заказніка «Лебядзіны».

На тэрыторыі мяркуецца вялікі працэнт азелянення. Тут павінны з'явіцца школа і дзіцячы садок — іх будзе будаваць горад.

Усяго на адведзеным участку павінны ўзвесці 60 тысяч квадратных метраў жылля — гэта каля тысячы кватэр.

**Сяргей КУРКАЧ**

■ **Фінансавы выдатнік**

# ФОКУС КАПІТАНА З ТРЫМА МЯЧАМІ

У сталіцы прайшоў семінар па фінансавай адукаванасці са спартыўным акцэнтам

Банкіры МТБанка аб'ядналіся з баскетбольным клубам «Цмокі-Мінск» і правялі мерапрыемства па «грашовай» тэматыцы ў фінансава-эканамічным каледжы пры БДЭУ.



Спачатку супрацоўніца банка Кацярына Пласкавіцкая расказала навучэнцам першага курса спецыяльнасці «Банкаўская справа» аб фінансах, асаблівасцях крэдытных і дэпазітных прадуктаў, аб правілах бяспечных плацяжоў, а таксама пра тое, як правільна выбраць банкаўскую картку. Спецыяльнасць студэнтаў абумоўлівала іх глыбокае жаданне паглыбіцца ў свет фінансаў, яны актыўна задавалі эксперту пытанні на розныя тэмы.

«Для сучасных хлопцаў і дзяўчат выдатна падыходзіць такі фармат, яны актыўна прымалі ўдзел у абедзвюх частках нашага семінара. Здаровы лад жыцця не менш важны, чым фінансавая адукаванасць, а спалучэнне гэтых двух фактараў дазволіць ім вырасці развітымі і гарманічнымі», — расказаў **Іван ВЯРЭНІЧ, брэнд-менеджар МТБанка**.

Фінансавая частка семінара плаўна перацякла ў спартыўную. **Капітан баскетбольнага клуба «Цмокі-Мінск» Аляксандр КУДРАЎЦАЎ** нагадаў юнакам і дзяўчатам аб карысці заняткаў спортам і здаровага ладу жыцця, адказаў на пытанні і правёў размінку. Дзіўна, але поспехі ў баскетболе ў студэнтаў нічым не саступалі поспехам на фінансавым полі.

«Нягледзячы на тое, што аўдыторыя аказалася практычна цалкам жаночай, выяўленая цікавасць да баскетбола была прыемнай. У час размовы дзяўчат, вядома, больш цікавіла маё асабістае жыццё і сумяшчэнне яго з прафесійным спортам. Пагаварылі і пра фінансы, бо ў спартзале сабраліся будучыя эканамісты. Мы добра пагутарылі, а потым нават крыху пагулялі. Буду чакаць хлопцаў і дзяўчат на нашых матчах у наступным сезоне», — падзяліўся Аляксандр Кудраўцаў. У канцы сваёй своеасаблівай трэнерскай куміры спартыўных балельшчыкаў паказаў фірмавы фокус з баскетбольнымі мячамі. Ён імі жангляваў, прафесійна, як у цырку, толькі мячы былі вялікімі, баскетбольнымі...

Мерапрыемства завяршылася сумесным фота і ўручэннем усім удзельнікам памятных прызоў ад банка і баскетбольнага клуба.

**Сяргей КУРКАЧ**

# КАЛІ ДА ПАЖАРУ — АДНА КРОПЛЯ

**(Заканчэнне. Пачатак на 1-й стар.)**

— Людзі забываюць, што нельга выкарыстоўваць бензін, керасін, дызельнае паліва, ацэтон і іншыя арганічныя вадкасці для распальвання вогнішчаў, — кажа **афіцыйны прадстаўнік Мінскага абласнога ўпраўлення па надзвычайных сітуацыях Анастасія ШВАЙБОВІЧ**. — Яны спакушаюцца на тое, што з іх дапамогай можна вельмі хутка распаліць агонь. Часцей за ўсё можна атрымаць апёк наступным чынам. Сабралася кампанія на пікнік, вырашылі падсмажыць шашлыкоў на мангале, а спецыяльная вадкасць для полымія скончылася. Ехаць кудысьці ў краму па яе лянуюцца. Ды і навошта,

калі ў каністры ў багажніку плешчацца бензін? І вось хтосьці шчодро палівае ім вуголле і падносіць запалку. Што далей — глядзіце філмы жахаў пра людзей, якія ператвараюцца ў жывы факел. Небяспекі ўяўляе пара, якая імкліва распаўсюджваецца ў паветры. І калі ў рухавіку аўтамабіля згарае паліва-паветраная сумесь, то чаму яна не можа тады загарэцца па-за яго межаў?

Яшчэ адна распаўсюджаная прычына пажараў з-за лёгкаўзгаральных вадкасцяў — неахайнасць пры рамонце аўтамабіля. Некалькі кропляў паліва або алівы могуць лёгка трапіць падчас маніпуляцый на вопратку. Яны як быццам бы і не заўважныя з першага по-

зірку, але... Пасля чалавек разводзіць полымя — і яно вокамігненна перакідаецца на вопратку. Таму пасля любога кантакту з палівам вопратку трэба змяніць і толькі пасля брацца за запалкі.

Небяспекі хавае ў сабе і няправільнае захоўванне гаручага. Напрыклад, пэўныя запасы бензіну і алівы патрэбны для трымера для прысядзібнага ўчастка. А таму гаспадарчыя пабудовы і гаражы пераўтвараюцца ў склад розных рэчываў, сярод якіх ёсць і пажаранебяспечная вадкая арганіка.

— У тары, якая знаходзіцца ў памяшканні, можа быць наліта сумарна не больш за 20 літраў паліва, — працягвае Анастасія Швайбовіч. — Пры гэтым яно му-

сіць захоўвацца выключна ў металічных ёмістасцях, якія наглуха закрыты. Пры гэтым трэба разумець, што стан праводкі ў гаражы ці павяці мусіць быць ідэальным. Сярод іншага, яна павінна быць абавязкова праведзена ў штробах, каб выключыць усялякую магчымасць

пападання ад яе іскры. Ну і, вядома, пра курэнне там давядзецца забыць.

Утварыць пажар з-за лёгкаўзгаральных вадкасцяў можа нават малое ў звычайнай гарадской кватэры. Нават калі ў бацькоў няма аўтамабіля, то хоць нейкая аэразоль у ваннай пакоі стаіць



**Валяр'ян ШКЛЕННІК.**